

Il-Kanonku Belti, Dun Salv Lawrenz Bonnici


**FABIAN
MANGION**

B.A., S.Th. Lic.

Qassis Belti li sar l-ewwel Arcipriet tal-Kolleggjata tal-Isla

Iben Ġormu u Gejtana, twieled il-Belt Valletta fl-10 ta' Ottubru 1735. Imsemmi Salvu u Lawrenz, ġie mghammed l-ghada ta' twelidu, fil-knisja parrokkjali ta' San Pawl Nawfragu, il-Belt Valletta, minn Dun Gużep Guiccardi, kappillan tal-parroċċa li, sa minn sena qabel, kienet saret kolleggjata, imma l-Bolla Papali kienet ghadha ma ġietx esegwita. Il-parrini kienu Lawrenz Pasturli, iben Franġisk, u Anna, armla ta' Ġwanni Piscopo, mill-Belt Valletta.¹

Sa mis-sena 1757, meta kien ghadu suddjaknu, Bonnici kiseb il-maġisteru fil-filosofija u d-dottorat fit-teoloġija.² F'dik l-okkażjoni, ippubblika t-tezi li ddefenda pubblikament fil-knisja tal-Kulleġġ tal-Ġizwiti, bit-titlu *Selectae*



Ir-registrazzjoni tal-magħmudija fl-arkivju tal-parroċċa ta' San Pawl Nawfragu, il-Belt Valletta

conclusiones Teologico-Scholastico-Polemicæ quas pro Doctoratus Laurea consequenda sub auspicio S. Pauli Apostoli D. Salvator Bonnici Melitensis publicæ defendendas exponit in Templo Societatis Jesu Melitensis Collegii Anno P. V. 1757.

Fit-23 ta' Settembru 1758, Salvu ġie ordnat djaknu mill-Isqof Bartolomeo Rull, fil-Knisja Katidrali ta' Malta³ u l-istess Isqof ordnah saċerdot fil-kappella tal-palazz tal-isqof fit-30 ta' Novembru 1759.⁴

Fi żmien qasir ħafna mill-ordinazzjoni saċerdotali tiegħu, l-isqof tah il-fakoltà li jqarar lill-irġiel. Hu diġà kien direttur tal-eżerċizzi spiritwali għall-kleru tal-Kolleggjata ta' San Pawl tal-Belt Valletta. Fis-26 ta' Mejju 1760, mar ukoll Ghawdex fejn, fil-knisja ta' San Ġakbu tar-Rabat, fisser lill-kleru Ghawdexi l-metodu ta' kif kellhom isiru l-eżerċizzi.

Dun Salv Bonnici, minbarra li kien assistent ċerimonjier tal-Kolleggjata ta' San Pawl, kien predikatur jinqala' ħafna għall-panigierki.


Jinhatar Kappillan-Koadjutur tal-Isla

Kien il-kappillan tal-Isla, Dun Fortunat Vella stess, li fl-1761, ippropona lil Dun Salv biex ikun kappillan-koadjutur bid-dritt għas-suċċessjoni. Fid-29 ta' Diċembru 1761, l-Isqof Rull eżamina lil Bonnici biex jara jekk kellux il-kwalitajiet meħtieġa għal kappillan. L-Isqof sab li Bonnici kien jisthoqqlu u wara li fit-28 ta' Marzu 1762, il-Papa Klement XIII ta l-kunsens tiegħu, fl-24 ta' Ġunju 1762 ġiet mogħti l-pussess.⁵ Minn dik is-sena bdew għal Dun Salv snin ta' ħidma kbira li matulhom kellu jaffaċċja diversi diffikultajiet.⁶

Għalkemm ma kellux it-titlu ta' kappillan, Dun Salv kellu l-piż kollu fuq spallej. Hu kellu jfassal proġett ta' riforma skont il-bżonnijiet l-iżjed urġenti li kienu jinħassu fil-parroċċa. Fost dawn, kien meħtieġ li l-kleru tal-parroċċa jerga' jibda jhossu miġbud lejn il-knisja parrokkjali u lejn il-funzjonijiet. Kien meħtieġ ukoll li jogħla l-livell spiritwali tal-poplu tal-Isla. Għalhekk, bħala applikazzjoni Prattika ħalli jagħti bidu għar-riforma, ried li ta' kull sena jibdew isiru



Kwardu pittura ta' Dun Salv Bonnici li jinsab għand il-Kav. Dr. Alfred Bonnici MD KM, qarib tiegħu



Fuq, xellug: Is-salib tal-injam bix-xbieha ta' Kristu lmsallab interzjata fih li l-Gran Mastru Pinto rregala lill-Fratellanza tal-Kurċifiss tal-Isla Lemn: Il-kwadru titolari l-antik tal-artal tal-Madonna tal-Karmnu li juri wkoll lil San Pawl flimkien ma' San Bastjan u Santu Rokku, qaddisin protetturi kontra l-marda tal-pesta. Dan il-kwadru, ta' tmiem is-seklu sbatax u l-bidu tas-seklu tmintax, illum jinsab fis-sagristija tal-Bażilika.

I-eżerċizzi spiritwali. Għal dawn I-eżerċizzi saret fondazzjoni u sa mill-bidu nħass li kienu qed ikunu ta' gid spiritwali għall-poplu kollu.⁷

Mill-banda l-oħra, ma kinetx haġa ħafifa għalih biex iġib l-għaqda fost il-kleru. Il-problemi ta' żmien Dun Fortunat Vella ġiebu magħhom li l-kleru naqas fin-numru. Izda, l-għaqda kienet mixtieqa aktar minn kull haġa oħra. Dawn is-snin kienu wkoll snin ta' taqlib u diffikultà għall-Oratorjani ta' San Filippu Neri. Kien mixtieq li jiġu mħajrin xi wħud mill-aħjar saċerdoti tal-parroċċa biex jingħaqdu mal-komunità ta' dak l-oratorju ħalli jagħtuh ħajja ġdida.⁸

Fl-1765, fiż-żmien meta l-Gran Mastru Emmanuel Pinto kien Rettur tal-Fratellanza tal-Kurċifiss,⁹ ġie ċelebrat f'Malta t-tieni ċentinarju mir-rebħa tal-Assedju l-Kbir. L-Isla, bħalma sar mitt sena qabel, kienet waħda mill-ibliet li ntgħażlu għal dawn iċ-ċelebrazzjonijiet. Minkejja l-preparazzjonijiet kbar li kienu saru, ħafna mill-festi tħassru għaliex is-7 u 8 ta' Settembru kienu jumejn ta' maltemp kbir.¹⁰

Direttur tal-Knisja tal-Madonna ta' Manresa

Ftit wara li saru dawn iċ-ċelebrazzjonijiet, fis-sena 1766, Pinto keċċa 'l-Ġiżwiti minn Malta u ħatar lil Dun Salv direttur tad-dar u tal-knisja

tal-Madonna ta' Manresa, fil-Floriana, fejn kienu jiġu organizzati eżerċizzi u rtiri. Hu ngħata l-ħidma ta' ġieħ li jipprietka kull nhar ta' Hadd fil-knisja tal-Ġiżwiti, il-Belt Valletta. Fl-istess żmien, mexxa wkoll il-Kongregazzjoni tal-Onorati, imwaqqfa mal-oratorju tal-istess knisja. Dun Salv dam f'dawn il-hidmiet sal-1778 meta kien meħtieġ li hu jiddedika ruħu iżjed għall-parroċċa tal-Isla.¹¹

Fis-27 ta' Awwissu 1768, ingħata l-permess biex iħejji qabar għalih fil-knisja parrokkjali tal-Isla, u propju quddiem l-artal iddedikat lill-Madonna tal-Karmnu. Hu għażel dan il-post peress li fil-kwadri titolari ta' dak l-artal kien hemm San Pawl. Hu wiegħed li jipprovdni dak li kien meħtieġ biex tiġi ċelebrata l-festa tal-Konverzjoni ta' San Pawl fuq dak l-artal.¹²

Fratellanza tad-Duttrina Nisranija

Id-dedikazzjoni għat-tagħlim tat-tfal kienet waħda ta' prijorità imma, biż-żmien, l-organizzazzjoni min-naħa tal-parroċċa kienet naqset. Dun Salv, ħass din ir-responsabbiltà u, sa mis-sena 1762, beda jorganizza t-tagħlim tad-duttrina għaž-żmien tar-Randan. It-tagħlim kien isir fil-knisja parrokkjali u fl-oratorju tal-Kurċifiss. Fis-sena 1769, it-tagħlim beda jsir kuljum fil-knisja ta' San Ġiljan ukoll.¹³

Fis-sena 1774, l-opra tad-Duttrina Nisranija giet mgħollija mill-Isqof Ġwanni Pellerano għall-istat

ta' fratellanza, u tqiegħdet taħt il-harsien ta' San Vinċenz de Paul. L-Isqof innifsu hegġeg lill-kappillan-koadjutur Bonnici biex, fil-knisja ċkejna ta' San Ġiljan, iwaqqaf altar u jiddedikah lil dan il-qaddis.¹⁴

Vigarju Kurat għaż-Żejtun

L-Isqfijiet ta' Malta, Rull, Pellerano u Labini, ilkoll wiehed wara l-ieħor baqgħu jittfgħu għajnejhom fuq dan is-sacerdot twajjeb, ħabrieki, għaref u għaqli.

Barra minn hekk, problemi gravi kienu l-kawża li, fl-1775, Dun Franġisk Marija Xuereb ġie sospiż minn kappillan taż-Żejtun.¹⁵ L-għażla waqgħet fuq Dun Salv li ssejjah biex jagħmilha ta' Vigarju Kurat għaż-Żejtun b'digriet maħruġ fit-18 ta' Lulju 1775.¹⁶

Għalkemm kien nieqes mill-Isla, għal tul ta' 11-il xahar, Dun Salv baqa' l-kappillan-koadjutur tal-parroċċa tal-Isla. Ix-xhur li għamel fiż-Żejtun kienu providenzjali għaliex matulhom ħadem biex ikkalmat is-sitwazzjoni prekarja li żviluppat f'dik il-parroċċa.

Teologu tal-Ordni ta' San Ġwann


Filwaqt li l-Isqof Pellerano ried li Bonnici jkun eżaminatur tal-kleru u ċensur-teologu tal-kotba li jiġu stampati, il-Gran Mastru de Rohan iddikjara lil Dun Salv bħala wiehed mit-teologi ufficialment magħruġin mill-Ordni ta' San Ġwann permezz tal-Bolla Maġisterjali tat-18 ta' Novembru 1776. F'dan l-uffiċċju, hu kien intitolat li jgawdi l-privileġġi kollha tal-imsemmi Ordni.

Dan il-ġieħ li kien imzejjen bih il-kappillan-koadjutur kien unur għall-belt tal-Isla. F'Settembru 1777, il-Gran Mastru nnifsu mela bil-ferħ lill-poplu tal-Isla meta għoġbu jmur għall-festa ta' Marija Bambina. Għal dik l-okkażjoni, Dun Salv kiteb poezija li ddedikaha lill-istess Gran Mastru.¹⁷

Dan kien fl-aħħar xhur ta' Bonnici bħala kappillan-koadjutur. Fil-fatt, mal-mewt tal-Kappillan Vella, fit-8 ta' Jannar 1778, Dun Salv ppreżenta ruħu fil-kurja djoċesana bid-dikjarazzjoni tal-mewt ta' Dun Fortunat Vella. Barra minn hekk, huwa fakkar x'kienu d-drittijiet tiegħu skont l-ittri apostoliċi tat-28 ta' Marzu 1762.¹⁸ Mingħajr dewmien, Mons. Gejtano Grech, Vigarju Ġenerali u l-logutenent tal-Isqof Pellerano, mar l-Isla fil-11 ta' Jannar 1778 u ta l-pussess ta' kappillan lil Dun Salv Bonnici.

Kappillan tal-Isla

Bħala kappillan, fit-22 ta' April 1781, assista lill-Isqof Vinċenz Labini¹⁹ fil-konsagrazzjoni solenni tal-knisja ta' Sidna Marija tal-Portu Salvu, fl-Isla



L-artal iddedikat lil San Vinċenz de Paul fil-knisja ta' San Ġiljan, l-Isla

stess.²⁰ Matul Ottubru ta' dik is-sena, introduċa fl-Isla id-daqq ta' mota solenni bil-qniepen tal-knisja parrokkjali kull nhar ta' Hamis filgħaxija biex tfakkar it-twaqqif tal-Ewkaristija fl-Aħħar Ċena. Introduċa wkoll id-daqq ta' mota kiebja kull nhar ta' Ġimgħa fit-tlieta ta' waranofsinar fit-tifkira tal-mewt ta' Sidna Ġesù Kristu. Din l-inizjattiva sabet l-appoġġ tal-Isqof Labini li, fis-sena ta' wara, ħareġ ordni biex din l-użanza tiġi segwita fil-knejjes parrokkjali kollha tad-djoċesi.²¹

Iżda hekk kif sar kappillan tal-Isla, Dun Salv Bonnici beda jippjana biex lil din il-parroċċa jaraha mogħnija bid-dinjità ta' kolleġġjata.²² Dan il-kappillan, aktar milli lejn il-ġieħ ta' kolleġġjata, kien qed iħares lejn il-proġett ta' riforma li jara l-qassisin magħqudin iżjed bejniethom. Din ir-riforma setgħet issir realtà jekk il-knisja parrokkjali tal-Isla tkun kolleġġjata.²³

Għall-ewwel, sab oppożizzjoni minn xi wħud, fosthom l-Isqof Labini nnifsu. Imma Dun Salv, li gawda stima kbira fost il-parruċċani tiegħu, iddeċieda li jipproċedi bil-proġett, u minkejja d-diffikultajiet imsemmija, fis-27 ta' Jannar 1783, ressaq ir-rikors tal-kolleġġjata quddiem il-Papa Piju VI. Fil-5 ta' Awwissu 1784 sar kuntratt quddiem in-nutar Franġisk Mamo, fejn ġew imfissra r-raġunijiet ewlenin li

għalihom kien jixraq li l-belt tal-Isla jkollha kolleġġjata u l-istruttura li fuqha kienet se tinbena.²⁴

Wara li ntrebħu d-diffikultajiet kollha, bis-saħħa tal-ġhajnuna mogħtija lil mill-Isqof Labini u bil-protezzjoni tal-Gran Mastru De Rohan, fil-21 ta' Mejju 1786, il-Papa Piju VI ffirmat l-Bolla *Exigit Apostolici Officii* li biha l-knisja ta' Marija Bambina fl-Isla giet mghollija għall-ġieħ ta' Kolleġġjata Insinji. L-erezzjoni tal-Kolleġġjata kienet sejra tgħin biex il-kleru jkun jista' jiltaqa' kuljum u f'għamla komunitarja ħalli jagħti ġieħ lil Alla. B'hekk, il-ħajja spiritwali setgħet tinħass aktar. Fis-7 ta' Settembru 1786, l-Isqof Labini, ta l-pussess lill-ħames dinjitarji²⁵ u sitt kanonċi li fformaw l-ewwel kapitlu.²⁶

Bejn kanonċi u qassisin, fl-Isla ta' dak iż-żmien, kien hemm mal-ħamsin wieħed. Huma kienu jidhru ta' sikwit miġburin flimkien għas-servizzi liturġiċi. Fir-reġistri tal-parroċċa, fl-10 ta' Settembru 1786, Dun Salv niżżel għall-ewwel darba li hu kien l-Arċipriet tal-kolleġġjata.²⁷

Sakemm baqa' jgawdi saħħtu, l-Arċipriet Bonnici ta kemm felaħ għall-parroċċa tiegħu u kien jaqsam il-ħidma parrokkjali mal-viċijiet tiegħu li tbiddu ta' sikwit.

Lejn tmiem ħajtu

Fl-1794 kien akkużat bi frodi quddiem l-Inkwizitur Giulio Carpegna u, fl-aħħar stadju, kien ukoll miżmum arrestat fil-ħabs tal-Inkwizitur għal perjodu qasir.²⁸

Għalkemm kien għad kellu 61 sena, fil-bidu tas-sena 1797, l-Arċipriet Bonnici ma kien tajjeb xejn f'saħħtu. Għalhekk ħass il-bżonn li, b'mod uffiċjali, jinħatar viġarju minflok. Fi Frar tal-istess sena, l-Isqof Labini ħatar lil Dun Ġużep Grech bħala viġarju kurat tal-parroċċa.²⁹



Il-Kanonku Arċipriet Dun Salv Bonnici fi kwadru pittura fl-Awla Kapitulari tal-Isla



Il-Bolla tal-Kolleġġjata tal-Isla. Ritratti ħajr lill-awtur.

Fl-10 ta' Ġunju 1798, Napuljun u l-Franċiżi bdew jokkupaw 'il Malta. Żmien il-Vitorja tal-1798 kien żmien ta' niket kbir għaliex kien beda s-serq mill-knejjes. F'dan iż-żmien ta' taqlib u biża', l-Arċipriet Bonnici kien wasal fl-aħħar ta' hajtu.

Bonnici miet fl-Isla fis-27 ta' Diċembru 1798 – 225 sena ilu.³⁰ Il-katavru tiegħu ttieħed b'akkumpanjament solenni lejn il-Kollegġjata fejn sarlu funeral u ġie midfun fil-qabar li kien għażel għalih fil-kappella tal-Madonna tal-Karmnu.³¹

Il-Kanonku Dun Salv Bonnici, li miet fi żmien tant ikrah għal Malta, kien il-ħdax-il mexxej tal-parroċċa tal-Isla, imma kien l-ewwel Arċipriet tal-Kollegġjata. L-isem tiegħu fl-istorja tal-Isla ma jista' jintesa' qatt.

Referenzi u Noti

1. Arkivju Parroċċa San Pawl Nawfragu, Belt Valletta, *Liber Baptizatorum*, Vol. VIII, p. 218
2. Arkivju Arċiveskovili Malta (AAM), *Miscellanea Chiese Parrocchiali*, p. 174. Patri Anton Valaguarnera, rettur tal-*Collegium Melitensis*, fakkru bħala wieħed minn dawk li għamlu ġieħ lil dak il-kulleġġ.
3. AAM, Reġistru tal-Ordinazzjonijiet Klerikali, 1758-1769, p. 14
4. Ibid., p. 34
5. Bonnici, A., *L-Isla fi Ġrajjet il-Bażilika – Santwarju ta' Marija Bambina*, Vol. II, Malta: 1986, p. 276. Qabel ma' Mons. Ġwanni Marija Azzopardi Castelletti, Vigarju Ġenerali, awtorizza lil Dun Salv biex jieħu t-titlu ta' kappillan-koadjutur bid-dritt tas-suċċessjoni, Bonnici beda jaħdem fil-parroċċa tal-Isla u jamministra s-sagramenti. Ismu deher għall-ewwel darba f'magħmudija tat-28 ta' Mejju 1762. (Arkivju Parroċċa Senglea (APS), *Liber Baptizatorum*, Vol. V, p. 169.)
6. Dun Fortunat Vella mexxa l-parroċċa tal-Isla għal tul ta' 45 sena, bejn l-1717 u l-1762.
7. APS, *Memorie Ecclesiastiche*, p. 110
8. F'editt li ġie ppubblikat fis-6 ta' Jannar 1773, l-Isqof Pallerano heġġeg għal hajja iżjed regolari fost l-Oratorjani nfushom. (Bonnici, *Op. cit.*, p. 289)
9. Il-Gran Mastru Pinto ssieheb fil-Fratellanza tas-Santissimu Kurċifiss tal-Isla u fl-14 ta' Jannar 1763 intgħażel bħala Rettur tagħha. Għal disa' darbiet fuq xulxin, bejn l-1763 u l-1771, hu baqa' jiġi magħżul għal dan ir-rwol. (Bonnici, *Op. cit.*, p. 292)
10. Ibid., p. 294
11. APS, *Memorie Ecclesiastiche*, p. 112
12. AAM, *Suppliche* 1762-1776 I, p. 556-557
13. Bonnici, *Op. cit.*, p. 301
14. AAM, *Suppliche* 1762-1776 I, p. 301-303
15. Abela, J., *Il-Parroċċa taż-Żejtun tul iż-Żminijiet*, Malta: 2006, p. 220-221. Maħtur kappillan taż-Żejtun fl-1769, minħabba r-ras iebes ta' tiegħu, l-imsejbin fil-Fratellanza tas-Sagrament, fosthom xi saċerdoti, daħlu f'impika miegħu. Inqala ħafna nkwieta dwar id-daqq tal-qniepen, il-kant tal-Vespri, it-toroq tal-Vjattu u ħafna suġġetti oħra.
16. Borg, V., *Melita Sacra*, Vol. IV, Malta: 2022, p. 167
17. F'dik il-poezija, ifakkar is-sehem li għandha l-Isla fi ġrajjet l-Ordni ta' San Ġwann, fosthom li l-Gran Mastru De La Sengle waqqafha bħala belt u taha l-isem tiegħu u li bħall-belt bibblika ta' Betulja, l-Ordni sejħiha: "Dik li ma ntrebħitx". (Bonnici, *Op. cit.*, p. 310)
18. AAM, *Miscellanea Chiese Parrocchiali*, p. 183
19. Labini sar Isqof tad-djoċesi ta' Malta fl-1780. Kien l-aħħar isqof djoċesan li ma kienx imwieled f'dawn il-gzejjer. Is-serje ta' isqofijiet imweldin fil-gzejjer Maltin kellha tibda propju b'wieħed imwieled fl-Isla, Mons. Ferdinandu Mattei.
20. Bonnici, *Op. cit.*, p. 321
21. Ibid., p. 332-334
22. L-ghan tiegħu kien li japprofitta mill-ħafna legati amministrati mis-Sodalità tal-Kleru tal-Isla peress li dawn setgħu jiġu implimentati aktar faċilment bit-twaqqif ta' kapitlu kollegġjali. Xi ħaġa simili kienet sehħet fil-Matrici ta' Għawdex fis-snin għoxrin tas-seklu sbatax. Dun Ġwann Battista Scicluna, Senglean u kanonku ta' San Pawl tal-Belt Valletta sa mill-5 ta' April 1740, kien l-esekutor ta' ħafna minn dawn il-legati. Hu kien fost dawk li opponew għall-attwalizzazzjoni tal-proġett tal-kollegġjata. Aktar tard f'ħajtu nidem għal din l-imġiba. Incidentalment, miet fid-19 ta' Diċembru 1785, ħames xhur qabel it-twaqqif tal-kollegġjata. (Borg, *Op. cit.*, p. 778)
23. Wieħed ma jridx jinsa li Dun Salv, għadda s-snin bikrija tas-saċerdozju tiegħu fil-Kollegġjata ta' San Pawl Nawfragu, fil-Belt Valletta, fejn, incidentalment, numru mhux żgħir ta' membri f'din il-Kollegġjata kienu Sengleani
24. Bonnici, *Op. cit.*, p. 329
25. Dawn huma l-Primiċerju, l-Arċipriet, id-Dekan, il-Kantur u l-Prepostu. Fil-Bolla tal-Kollegġjata kien ġie stabbilit li għalkemm l-arċipriet mhux l-ewwel dinjità, xorta waħda jkyn hu li jippresiedi fil-kapitlu.
26. Dakinhar, l-Isqof li bishom ir-rukkett, il-muzzetta u d-dekorazzjoni pettorali. Huma ħadu wkoll il-ġurament li josservaw l-istatuti ta' dik il-kollegġjata.
27. APS, *Liber Baptizatorum*, Vol. VI, p. 240
28. AAM, *Processi* CXXXVI, no. 10
29. Bonnici, A., *L-Isla fi Ġrajjet il-Bażilika – Santwarju ta' Marija Bambina*, Vol. III, Malta: 1991, p. 26
30. AAM, *Canonicati Senglea*, 1786-1826, p. 134
31. APS, *Liber Defunctorum*, Vol. IV, p. 63